

ም ዕ ራ ፍ ሦ ስ ት

ክ ፍ ል - ሁ ለ ት

ጌታን በተቀበልንበት ጊዜ በሕይወታችን የተፈጸሙ ተስፋዎች

ከዚህ ቀጥሎ በክፍል ሁለት፣ ሦስት፣ አራትና አምስት የምንዘረዝራቸው ተስፋዎች ለክርስቲያኖች የተሰጡ ተስፋዎች ናቸው። ስለዚህ የጌታ ልጅ ከሆንክ እነዚህ ተስፋዎች በቃል ኪዳን ከጌታ የተሰጡህ ናቸውና በእምነት የራስህ አድርጋቸው። ጌታ ከገባቸው ተስፋዎች ብዙዎቹ ጌታ ኢየሱስ ክርስቶስን እንደ ግል እዳኛችን አድርገን በተቀበልን ጊዜ ተፈጽመዋል፤ ወይም የእኛ ሆኖዋል። ክርስቲያን እነዚህን በረከቶች የእርሱ መሆናቸውን እንደ ጌታ ቃል ለእግዚአብሔር ክብር፣ ለሕይወቱ ዕድገትና ለሌሎች መታነጽ እንዲሆን በእምነት ወስዶ ከመጠቀም በስተቀር ሌላ ምንም ማድረግ አይኖርበትም። ከዚህ ቀጥሎ ከደህንነታችን ጋር ስለ ተሰጡንና በምስጋና ተቀብለን ልንለማመዳቸው ወይም ልንኖርባቸው ስለሚገቡን ተስፋዎች ከጌታ ቃል ከማረጋገጫዎች ጋር እጠቅሳቸዋለሁ።

1። የእግዚአብሔር ልጅ ሆነሃል።

፡፡“ለተቀበሉት ሁሉ ግን፣ በሰሙ ለሚያምኑት ለእነርሱ የእግዚአብሔር ልጆች ይሆኑ ዘንድ ሥልጣንን ሰጣቸው፤” (ዮሐ. 1:12)

ከደገንነታችን ውጤት እንዲያገዝእብሔር ልጅ መሆን ነው። ክርስቶስን ለተቀበሉ ሁሉ የልጅነት ሥልጣን ተሰጥቶአቸዋል። ልጅነት የእንድነት ወይም የቅርበት መግለጫ ስም ነው። ልጅነት ከሁሉ በላይ የቀረበ ግንኙነት መሆኑን እንዲያገለግሉ ዜታ ኢየሱስ ሥጋ ለብሶ ወደ ዓለም በመጣ ጊዜ የእግዚአብሔር ልጅ ተብሎ መጠራቱ ነው።

ልጅነት ከሁሉም በላይ የሆነ ታላቅ የማዕረግ ስም ብቻ ሳይሆን የእማኝን መብትና ማንነት መግለጫ ነው። ይህ የልጅነት ስም ለክርስቲያኖች የሚከተሉትን ያረጋግጣል፡

- ሀ. ማንም የማይወዳደረው ግንኙነት ከእምላካቸው ጋር እንዳላቸው።
- ለ. ከሁሉም የበለጠ ማዕረግ (በሰማይም በምድርም) እንደተሰጣቸው።
- ሐ. በሕብረት ላይ የተመሠረተ ሥልጣን እንዳላቸው።
- መ. የውርስ መብት እንደተሰጣቸው።
- ሠ. በእግዚአብሔር ቤት ለዘላለም እንደሚኖሩ።
- ረ. ከመላእክት በላይ እግዚአብሔር ከፍ እንዳደረጋቸው።
- ሰ. ለአዳም እንኳን ያልተሰጠ ግንኙነት እንዳላቸው።

2▶ የዘላለም ሕይወት ተሰጥቶሃል።

▶ “እግዚአብሔርም የዘላለምን ሕይወት እንደ ሰጠን ይህም ሕይወት በልጁ እንዳለ ምስክሩ ይህ ነው።” (1ዮሐ. 5:11) “...እኔም የዘላለም ሕይወትን እሰጣቸዋለሁ ለዘላለምም አይጠፉም፤ ከእጄም ማንም አይነጥቃቸውም።” (ዮሐ. 10:28) “...የእግዚአብሔር የጸጋ ስጦታ ግን በክርስቶስ ኢየሱስ በጌታችን የዘላለም ሕይወት ነው።” (ሮሜ 6:23) “በልጁ የሚያምን የዘላለም ሕይወት አለው...” (ዮሐ. 3:36)

በዮሐንስ ወንጌል (3:16፣ 4:14፣ 5:24፣ 6:68፣ 10:28)ና በአንደኛ ዮሐንስ ውስጥ ብቻ እንኳን በክርስቶስ ኢየሱስ ያመነ ሰው የዘላለም ሕይወት እንዳለው 12 ጊዜ ተጠቅሷል። የዘላለምን

ሕይወት መቀበል ማለት፡

ሀ. ከመንፈሳዊ ሞት ወደ መንፈሳዊ ሕይወት መሸጋገር ፡ (ኤፌ. 2:2)

ለ. የሕይወትን መንፈስ ለማግኘት ከእግዚአብሔር ጋር ተቋርጦ የነበረው ግንኙነት ማደስ፡ (ኤፌ. 2:5) እንዲሁም

ሐ. የእግዚአብሔርን ሕይወት መቀበል ማለት ነው።

ይህ የማይሞት የማይለወጥ ዘላለማዊ የሆነ የእግዚአብሔር ሕይወት ስለሆነ የእግዚአብሔር ልጅ የሆነ ሁሉ የእግዚአብሔር ሕይወት አለው ማለት ነው። ስለዚህ የጌታ ሕይወት ያለው ሁሉ እንዲሁ በታሪክ ውስጥ የሚያልፍ ሰው ሳይሆን ዓላማ፣ ግብ፣ የዘላለም ሕይወት፣ ዋስትናና ደስታ አለው። ክርስቲያን የዘላለምን ሕይወት አይጠብቅም ዘላለማዊ የሆነ የእግዚአብሔር ሕይወት አለው። ሞትና ሲኦል በእርሱ ላይ ኃይል የላቸውም ማለት ነው። ይህም በመሆኑ በድፍረትና በሥልጣን ይኖራል። የእግዚአብሔር ሕይወት የማይጠፋና ማንም ሊወስድብን የማይችል እውነተኛ ሀብት ነው።

3፤ የኃጢአት ይቅርታ ተሰጥቶሃል።

ሰው ጌታ ኢየሱስ ክርስቶስን እንደ ግል አዳኙ በተቀበለ ጊዜ የኃጢአት ይቅርታን ይቀበላል። ስለሆነም የሚከተሉት አሥራ አምስት ነገሮች በሕይወቱ ተፈጽመዋል ማለት ነው፡-

ሀ. ከኃጢአቱ በክርስቶስ ደም ነጽቷል፡ “ነገር ግን እርሱ በብርሃን እንዳለ በብርሃን ብንመላለስ ለእያንዳንዳችን ኅብረት አለን፤ የልጁም የኢየሱስ ክርስቶስ ደም ከኃጢአት ሁሉ ያነጻናል።” (1ዮሐ. 1:7)

ለ. በክርስቶስ ደም ጸድቋል። (ሮሜ. 5:9)

ሐ. በክርስቶስ ደም ከእግዚአብሔር ቁጣ ድኗል። “ይልቁንስ እንግዲህ አሁን በደሙ ከጸደቅን በእርሱ ከቁጣው እንድናለን።” (ሮሜ 5:9)

መ. ይቅርታ ተቀብሎአል። “በደላችሁን ሁሉ ይቅር አላችሁ” (ቆላ. 2:13) “ኃጢአትሽን ሁሉ ይቅር የሚል ...” (መዝ. 102:3)

ሠ. ኃጢአቱን ሁለተኛ እንደማይገኝ አድርጎ እርቆታል። “...በዚያን ወራት በዚያም ዘመን፤ ይላል እግዚአብሔር፤ የእስራኤል በደል የይሁዳም ኃጢአት ይፈለጋል ምንም አይገኝም።” (ኤር. 50:20)

ረ. ኃጢአቱን ወደ ባሕር ጥልቅ ጥሎለታል። “ተመልሶ ይምረናል ክፋታችንንም ይጠቀጥቃል፤ ኃጢአታችንንም በባሕሩ ጥልቅ ይጥለዋል።” (ሚክ. 7:19)

ሰ. ኃጢአቱን ወደ ጓላው ጥሎለታል። “እነሆ ታላቅ ምሬት ለደገንነቴ ሆነ፤ እንተም ነፍሴን ከጥፋት ጉድጓድ አዳንሃት፤ ኃጢአቴንም ሁሉ ወደ ጓላህ ጣልህ።” (ኢሳ. 38:17)

ሸ. የሚከሰው የኃጢአት ክስ ተሸርለታል። “በእኛ ላይ የነበረውን የሚቃወመንንም በትዕዛዛት የተጻፈውን የዕዳ ጽሕፈት ደመሰሰው” (ቆላስ. 2:14)

ቀ. በእግዚአብሔር ፊት ያለ ነቀፋ ሆኖአል። “ዓለም ሳይፈጠር፤ በፊቱ ቅዱሳንና ነውር የሌለን በፍቅር እንሆን ዘንድ በክርስቶስ መረጠን።” (ኤፌ. 1:4)

በ. ከበደሉ እንደ በረዶ ነጽቶአል። “ኑና እንዋቀስ ይላል እግዚአብሔር ኃጢአታችሁ እንደ አለላ ብትሆን እንደ አመዳይ ትነጻለች እንደ ደምም ብትቀላ እንደ ባዘቶ ትጠራለች።” (ኢሳ. 1:18)

ተ. እግዚአብሔር ኃጢአቱን ደግሞ አያስብበትም። “መተላለፍህን ስለ እኔ ስል የምደመስስ እኔ ነኝ፤ ኃጢአትህንም አላስብም” (ኢሳ. 43:25)

ቸ. እግዚአብሔር ኃጢአቱን ከእርሱ አርቆለታል። “ምሥራቅ ከምዕራብ እንደሚርቅ፤ እንዲሁ ኃጢአታችንን ከእኛ አራቀ።” (መዝ 102:12)

ጎ. ሊከሰው የሚችል የለም። “እግዚአብሔር የመረጣቸውን ማን ይከሳቸዋል? የሚያጸድቅ እግዚአብሔር ነው የሚከንንስ ማን ነው?” (ሮሜ 8:33)

ነ. ከኩነቴና ከኃጢአት ፍርድ ነጻ ሆኖአል። “እንግዲህ በክርስቶስ ኢየሱስ ላሉት አሁን ኩነቴ የለባቸውም።” (ሮሜ 8:1)

ፕ. እግዚአብሔር ኃጢአቱን አይቆጥርበትም። “እግዚአብሔር በደልን የማይቆጥርበት በመንፈሱም ሽንገላ የሌለበት ሰው ምስጉን ነው” (መዝ. 31:2)

ስለዚህ የኃጢአትን ይቅርታ ያገኘ ሰው ሁሉ ምንም ኃጢአትን እንዳላደረገ ሆኖ በእግዚአብሔር ፊት ሊቆም ይችላል። ሰው የተናዘዘውን ኃጢአት እግዚአብሔር ይቅር ካለ በኋላ ከመዝገቡ ፍፃሜን እንደሚፍቅ በዳዊት ሕይወት ውስጥ እናያለን። ዳዊት ኃጢአት በሠራ ጊዜ እግዚአብሔር ነቢዩ ናታንን ልኮ ስለዚህ ጉዳይ ዳዊትን ገሠጸው። ዳዊት ንሥሐ ገብቶ ኃጢአቱን ተናዘዘ። (መዝሙር 51) ጌታም ይቅር አለው። ይህ የተጻፈው በ2ኛ ሳሙኤል ውስጥ ሲሆን፤ የዳዊት ታሪክ እንደገና በ1ኛ ዜና መዋዕል ውስጥ ሲደገም በነዚህ በተጻፉት ሁለት መጻሕፍት መካከል አንድ ትልቅ ልዩነት በገሃድ አለ። ይኸውም በ1ኛ ዜና መዋዕል ውስጥ የዳዊት ኃጢአት ዳግመኛ አለመገለጡ ነው። ዳዊት በተናዘዘ ጊዜ ኃጢአቱ ይቅር ስለተባለለት ጌታ ቀደም ብሎ የፈጸመውን በደሉን ሁለተኛ በመዝገቡ አልጻፈውም። ለእግዚአብሔር ልጆች ይህን ማወቅና ማመን እጅግ ይጠቅማል። ሰይጣንም ከሚያመጣባቸው የሐሰት ክስ በነፃነት ሆነው ያለፍርሃት እንዲኖሩ ያስችላቸዋል።

4፤ አዲስ ፍጥረት ሆሃል።

፤“ስለዚህ ማንም በክርስቶስ ቢሆን አዲስ ፍጥረት ነው፤ አሮጌው ነገር አልፎአል፤ እነሆ ሁሉም አዲስ ሆኖአል።” (2ቆሮ. 5:17)

ሰው ጌታን ተቀብሎ በክርስቶስ መሆን ሲጀምር በጥቂቱ ብቻ አይሻሻልም፤ ነገር ግን ፍጹም ይለወጣል። ይህ ከዳግም ልደት የሚገኝ ፍጹም መለወጥ ነው። (ዮሐ. 3:115) ከዚህ የተነሣ አዲስ ሰው ይሆናል። እግዚአብሔር መንፈስ ቅዱስ በሕይወታችን ውስጥ ሁሉንም ነገር አዲስ ስለ አደረገ ያለፈውን ነገር ወደ ኋላ በመተው አዲስ ጉዞ ከጌታ ጋር እንጓዛለን። እነሆ ሁሉንም አዲስ ያደረገው ጌታም፤ ስላለፈው ነገር

ማሰላሰል ትተን በአዲሱ ሕይወት ውስጥ እንድንኖር ይጠይቀናል።
 “የፊተኛውን ነገር አታስተውሉ፤ የጥንቱንም ነገር አታስቡ። እነሆ፤
 አዲስ ነገርን አደርጋለሁ፤ እርሱም አሁን ይበቅላል፤ እናንተም
 አታውቁትም? በምድረበዳም መንገድን በበረሃም ወንዞችን አደርጋለሁ።”
 (ኢሳ. 43:18-19) አንድ ቀን ደግሞ ሕይወታችንን ብቻ ሳይሆን
 ሁሉንም ነገር ደግሞ አዲስ ያደርጋል። ከእንግዲህ ወዲህ ሌሊት
 አይሆንም፤ ጌታ አምላክም በእነርሱ ላይ ያበራላቸዋልና የመብራት
 ብርሃንና የፀሐይ ብርሃን አያስፈልጋቸውም፤ ለዘላለምም እስከ ዘላለም
 ይነግሣሉ። ራእይ 21 ተመልከት።

5▶ ስምህ በሕይወት መጽሐፍ ተጽፎአል።

▶ “ነገር ግን መናፍስት ስለ ተገዙላችሁ በዚህ ደስ አይበላችሁ፤ ስማችሁ
 ግን በሰማያት ስለ ተጻፈ ደስ ይበላችሁ” (ሉቃ. 10:20)

ስማቸው በሕይወት መዝገብ ያልተጻፈ ሁሉ በፍርድ ቀን ወደ
 ዘላለማዊው እሳት ይጣላሉ። “በሕይወትም መጽሐፍ ተጽፎ ያልተገኘው
 ማንኛውም በእሳት ባሕር ውስጥ ተጣለ።” (ራእይ 20:15) ስለዚህ
 በክርስቶስ የሕይወት መዝገብ ውስጥ መጻፍ የዘላለም ሕይወት እንዳለን
 የሚያረጋግጥ ታላቅ ዋስትና ነው። (ሉቃስ 10:20) ጌታ ኢየሱስ
 የደሙን ዋጋ ከፍሎበት በሕይወት መዝገብ የጻፈውን ስም ሊፍቅ የሚችል
 እንደሌለ ይህን መንገዝብ ለክርስቲያን ታላቅ እረፍት ከመሆኑም በላይ
 በፍርሃትና በእኩልነት ይህን ላደረገልን ጌታ እንድንኖር መለኮታዊ ፍቅሩ
 ያስገድደናል። “ይህን ስለቆረጥን የክርስቶስ ፍቅር ግድ ይለናልና እንዱ
 ስለ ሁሉ ሞተ እንግዲያስ ሁሉ ሞቱ በሕይወትም ያሉት ስለ እነርሱ
 ለሞተውና ለተነሣው እንጂ ወደ ፊት ለራሳቸው እንዳይኖሩ ስለ ሁሉ
 ሞተ።” (2ቆሮ. 5:14)

6▶ በመንፈስ ቅዱስ ማጎተም ታትመሃል

“እናንተም ደግሞ የእውነትን ቃል፤ ይኸውም የመዳናችሁን ወንጌል ሰምታችሁ ደግሞም በክርስቶስ እምናችሁ፤ በተስፋው መንፈስ በመንፈስ ቅዱስ ታተማችሁ” (ኤፌ. 1:13)

የማጎተም አስፈላጊነቱ የሚከተሉትን ለማረጋገጥ ነው፡-

ሀ. የንብረቱ ባለቤት ማን መሆኑን ያረጋግጣል። የመንፈስ ቅዱስ ማሕተም ያለበት ሁሉ የጌታ ኢየሱስ ክርስቶስ ንብረት ነው። ሐዋርያው ጳውሎስ “እኔ የኢየሱስን ማጎተም በሥጋዬ ተሸከሚአለሁና ከእንግዲህ ወዲህ እንድ ስንኳ አያድክመኝ።” (ገላ. 6:17) የሚለው ለዚህ ነው።

ለ. በመለኮታዊ ኃይል የተጠበቀ ንብረት ሁሉ የጌታ ስለሆነ ማንም ቢሆን ምንም ሊያደርገው አይችልም። የመንፈስ ቅዱስ ማጎተም ያለበት ሰው ሁሉ በመንፈስ ቅዱስ ኃይል የተጠበቀ ነው።

ሐ. ማጎተም ስለማይፋቅ ቋሚነት አለው። የመንፈስ ቅዱስን ማሕተም ሊፍቅም የሚችል ስለሌለ ክርስቲያን በምስጋና ተሞልቶ ለእምላክ ክብር መኖር ይችላል።

መ. ማጎተም ንብረቱ የተከበረ መሆኑን ያረጋግጣል። እግዚአብሔር የመንፈሱን ማጎተም በእኛ ላይ ሲያኖር በታላቅ አክብሮት አክብሮናል። የእርሱ በመሆናችን አያፍርብንም።

7▶ እግዚአብሔር አባት ሆኖልሃል።

▶ “አባ አባት ብለን የምንጮህበትን የልጅነትን መንፈስ ተቀበላችሁ እንጂ እንደገና ለፍርሃት የባርነት መንፈስ አልተቀበላችሁም።” (ሮሜ 8:15)

▶ “ልጆችም ስለ ሆናችሁ እግዚአብሔር አባ አባት ብሎ የሚጮኸ የልጁን መንፈስ በልባችሁ ውስጥ ላክ።” (ገላ. 4:6)

ሁሉን የሚችልና ስለፍጥረታችን ሁሉንም ነገር የሚረዳ እግዚአብሔር አባት ሆኖሃል። ይህ በጣም ጥልቀት ያለው ሕብረት ወይም አንድነት ነው። እግዚአብሔር ፈጣሪህና አዳኝህ ብቻ ሳይሆን አባትም ሆኖሃል። በአዲስ ኪዳን ውስጥ ብቻ 250 ጊዜያት እግዚአብሔር አባታችን እንደ ሆነ ተጠቅሷል። መጽሐፍ ቅዱስን ስንመረምር የምድራዊ አባትነትን ሃላፊነት እንደሚከተለው ይዘረዝራል፡-

ሀ. ቤተሰቡን እያስተማረ በጽድቅ መንገድ ይመራል (ዘፀ. 12:3፤ 13:14-16 ዘዳግ. 6:4-9 ኢሳ. 38:19።) እግዚአብሔር ለልጆቹ እንዲሁ ያደርጋል። ይህም በመሆኑ ነው መንፈስ ቅዱስ አስተማሪያችን እንዲሆን የላከው።

ለ. ቤተሰቡን ልጆቹን ይመክራል፡- “ልጄ ሆይ፣ ስማ ጠቢብም ሁን፣ ልብህንም በቀና መንገድ ምራ። የወለደህን አባትህን ስማ፣ እናትህም ባረጃች ጊዜ አትናቃት።” (ምሳ. 23:19፤22) እግዚአብሔር ልጆቹን በምክር ይመራል፤ ያሳድግማል። ጌታ ኢየሱስ ድንቅ፣ መካር፣ የዘላለም አባት፣ የተባለው ይህን ግልጽ ሊያደርግልን ነው።

ሐ. አባት ቤተሰቡን ይጠብቃል። መልካም አባት ለቤተሰቡ መልካምና ቸል የማይል ዘበኛ ነው። (የእግዚአብሔርን ጥበቃ ተመልከት)

መ. አባት ለቤተሰቡ የዕለት ምግባቸውን፣ የሚኖሩበትን፣ የሚለብሱትንና በአጠቃላይ የሚያስፈልጋቸውን ሁሉ ሊሰጣቸው የማያቋርጥ ጥረት ያደርጋል። እግዚአብሔር ደግሞ ለሕዝቡ ከዚያ የበለጠ ጥንቃቄን ያደርግላቸዋል። “ሁሉንም የሚገዛ ጌታ፣ እኔም እቀበላችኋለሁ፣ ለእናንተም አባት እሆናለሁ እናንተም ለእኔ ወንድ ልጆችና ሴት ልጆች ትሆናላችሁ ይላል።” (2ቆሮ. 6:18)

ሠ. አባት ለልጆቹ ይራራል። “አባት ለልጆቹ እንደሚራራ እንዲሁ እግዚአብሔር ለሚፈሩት ይራራል” (መዝ. 102:13)

ረ. አባት የሚወደውን ልጁን ሲያስፈልግ ከምክርም አልፎ ይቀጣል፤ ይገስጻል። “እግዚአብሔር እንደ ልጆች ያደርግላችኋልና አባቱ የማይቀጣው ልጅ ማን ነው? ነገር ግን ሁሉ የቅጣት ተካፋይ ሆኖአልና ያለ ቅጣት

ብትኖሩ ዲቃላዎች እንጂ ልጆች አይደላችሁም። ከዚህም በላይ የቀጡን የሥጋ አባቶች ነበሩን እናፍራቸውም ነበር፤ እንዴትስ ይልቅ ለመናፍቅት አባት አብልጠን ልንዝና በሕይወት ልንኖር በተገባን? እነርሱ መልካም ሆኖ እንደ ታያቸው ለጥቂት ቀን ይቀጡን ነበርና፤ እርሱ ግን ከቅድስናው እንድንካፈል ለጥቅማችን ይቀጣናል። ቅጣት ሁሉ ለጊዜው የሚያሳዝን እንጂ ደስ የሚያሰኝ አይመስልም፤ ዳሩ ግን በኋላ ለለመዱት የሰላምን ፍሬ እርሱም ጽድቅን ያፈራላቸዋል።” (ዕብ. 12:7-11)

ሰ. መልካም አባት ቤተሰቡን እንደሚወድ ሁሉ፣ እግዚአብሔርም ልጆቹን ይወደናል። “የእግዚአብሔር ልጆች ተብለን ልንጠራ አብ እንዴት ያለውን ፍቅር እንደ ሰጠን እዩ እንዲሁም ነን። ስለዚህ ምክንያት ዓለም እርሱን ስላላወቀው እኛን አያውቀንም።” (1ዮሐ. 3:1) እንዲሁም ይሁዳ 17 ተመልከት።

ሸ. መልካም አባት ልጆቹን እንደሚሰማቸው እንዲሁ እግዚአብሔርም ይሰማናል። “አንተ ግን በትጻልይ፣ ወደ እልፍኝህ ግባ መዝጊያህን ዘግተህ በሰውር ላለው አባትህ ጸልይ፤ በሰውር የሚያይ አባትህም በግልጥ ይከፍልሃል።” (ማቴ. 6:6፤ 18:19)

ቀ. መልካም አባት ስለሆነ የሚያስፈልገንን ያውቃል “ስለዚህ አትም ሰሉአቸው፤ ሳትለምኑት አባታችሁ የሚያስፈልጋችሁን ያውቃልና።” (ማቴ. 6:8 ፤ ሉቃ. 12:30)

በ. መልካም ስጦታን ይሰጠናል “ዓሣስ ቢለምነው እባብን ይሰጠዋልን? እንኪያስ እናንተ ክፉዎች ስትሆኑ ለልጆቻችሁ መልካም ስጦታ መስጠትን ካወቃችሁ በሰማያት ያለው አባታችሁ ለሚለምኑት እንዴት አብልጦ መልካም ነገርን ይሰጣቸው?” (ማቴ. 7:11፤ ሉቃ. 11:13)

ተ. እግዚአብሔር የሚጠነቀቅልን አባት ስለሆነ ስማችንንና መልካችንን ብቻ ሳይሆን የራሳችንንም ጸጉር ቁጥር እንኳ ሳይቀር ያውቃል። “የእናንተስ የራሳችሁ ጠጉር ሁሉ እንኳ ተቆጥሮአል። እንግዲህ አትፍሩ ከብዙ ድንቢጦች እናንተ ትበልጣላችሁ።” (ማቴ. 10:30)

8▶ ከሞት ወደ ሕይወት ተሻግረሃል

▶ “እውነት እውነት እላችኋለሁ፤ ቃሌን የሚሰማ የላከኝንም የሚያምን የዘላለም ሕይወት አለው፤ ከሞትም ወደ ሕይወት ተሻግረ እንጂ ወደ ፍርድ አይመጣም።” (ዮሐ. 5:24)

▶ “በበደላችሁ ና በኃጢአታችሁ ሙታን ነበራችሁ፤ ... ነገር ግን እግዚአብሔር በምሕረቱ ባለ ጣጋ ስለ ሆነ፤ ከወደደን ከትልቅ ፍቅሩ የተነሣ በበደላችን ሙታን እንኳ በሆንን ጊዜ ከክርስቶስ ጋር ሕይወት ሰጠን፤...” (ኤፌ. 2:1፤ 4-5)

9▶ ለኃጢአት ሞተህ ለጽድቅ ተነስተሃል

▶ “በክርስቶስ ኢየሱስ ለእኛ ባለው ቸርነት ከሁሉ የሚበልጠውን የጸጋውን ባለ ጠግነት ያሳይ ዘንድ፤ ከእርሱ ጋር አስነሣን በክርስቶስ ኢየሱስም በሰማያዊ ሥፍራ ከእርሱ ጋር አስቀመጠን።” (ኤፌ. 2:7)

ሀ. ከክርስቶስ ጋር ተነሥተሃል። “እንግዲህ ከክርስቶስ ጋር ከተነሣችሁ፤ ክርስቶስ በእግዚአብሔር ቀኝ ተቀምጦ ባለበት በላይ ያለውን እሾ፤ በላይ ያለውን አስቡ እንጂ በምድር ያለውን አይደለም።” (ቆላስ. 3:1-2) “ሞቱንም በሚመስል ሞት ከእርሱ ጋር ከተባበርን ትንሣኤውን በሚመስል ትንሣኤ ደግሞ ከእርሱ ጋር እንተባበራለን፤” (ሮሜ 6:5) “በጥምቀትም ከእርሱ ጋር ተቀብራችሁ፤ በጥምቀት ደግሞ፤ ከሙታን ባስነሣው በእግዚአብሔር አሠራር በማመናችሁ ከእርሱ ጋር ተነሣችሁ።” (ቆላ. 2:12)

ለ. ሞት በአንተ ላይ ምንም ኃይልና ሥልጣን የለውም። “ሞት ሆይ፤ መውጊያህ የት አለ? ሲኦል ሆይ፤ ድል መንሣትህ የት አለ? የሞት መውጊያ ኃጢአት ነው። የኃጢአትም ኃይል ሕግ ነው፤ ነገር ግን በጌታችን በኢየሱስ ክርስቶስ በኩል ድል መንሣትን ለሚሰጠን ለእግዚአብሔር ምሥጋና

ይሁን።” (1 ቆሮ. 15:55-57)

ሐ. ለሥጋ ፈቃድና ለኃጢአት ሞተሃል። ክርስቶስ በትንሣኤ ኃይል የሞትን ጦር አጥፍቶታል። የሥጋ ሞት ወደ ቤቱ የሚሄድበት የመሸጋገሪያ ድልድይ ብቻ ነው። ከመንፈሳዊ ሞት ነጻ ለወጣ ሰው፣ ሥጋዊ ሞት የሚበስብሰውን ጥሎ የማይበስብሰውን የክብር ገላ የመልበሻ መንገድ ነው። “ሞታችኋልና፣ ሕይወታችሁም በእግዚአብሔር ከክርስቶስ ጋር ተሰውሮአልና፤” (ቆላስ. 3:3) “እንዲሁም እናንተ ደግሞ ለኃጢአት እንደ ሞታችሁ፣ ግን በክርስቶስ ኢየሱስ በጌታችን ሆናችሁ ለእግዚአብሔር ሕያዋን እንደ ሆናችሁ ራሳችሁን ቁጠሩ።” (ሮሜ 6:11) እንግዲህ ሞት በክርስቲያኖች ላይ ምንም ኃይል ምንም ሥልጣን የለውም።

10► የመዳንን ልብስ አልብሳሃል

► “ጽድቅን ለበሰሁ እርሱዋም ለበሰችኝ ፍርዴም እንደ መጎናጸፍያና እንደ ኩፋር ነበረ።” (ኢዮ. 29:14)

► “ካህናቶችዋንም ደገንነትን አለብሳቸዋለሁ፣ ቅዱሳናቸዋም እጅግ ደስ ይላቸዋል።” (መዝ. 131:16)

► “ጽዮን ሆይ ተነሺ፣ ተነሺ፣ ኃይልሽንም ልበሺ፣ ቅድስቲቱ ከተማ ኢየሩሳሌም ሆይ፣ ያልተገረዘና ርኩስ ከእንግዲህ ወዲህ አይገባብሽምና ጌጠኛ ልብስሽን ልበሺ።” (ኢሳ. 52:1)

► “እርሱም መልሶ በፊቱ የቆሙትን እድፋሙን ልብስ ከእርሱ ላይ አውልቁ አላቸው። እርሱንም እነሆ፣ አበሳህን ከአንተ አርቁአለሁ፣ ጥሩ ልብስም አለብስሃለሁ አለው።” (ዘካ. 3:4)

► “አክሊልን እንደ ለበሰ ሙሽራ፣ በጌጥ ሽልማቷም እንዳጌጠች ሙሽራ፣ የማዳንን ልብስ አልብሶኛልና፣ የጽድቅንም መጎናጸፊያ ደርቦልኛልና በእግዚአብሔር እጅግ ደስ ይለኛል፣ ነፍሴም በአምላኬ ሐሴት ታደርጋለች።” (ኢሳ. 61:10)

የጠፋው ልጅ ታሪክም ሰው ወደ ጌታ በንስሐ ሲመለስ እግዚአብሔር

የደገንነትን ፀጋ በክርስቶስ እንደሚያሰብሰው በምሳሌ ያስተምራል። “አባቱ ግን ባሪያዎቹን አለ፣ ፈጥናችሁ ከሁሉ የተሻለ ልብስ አምጡና አልብሱት፤ ለእኛ ቀለበት ለእግሩም ጫማ ሰጡ።” (ሉቃ. 15:22)

11▶ ክርስቶስን ለብሰሃል

▶“ነገር ግን ጌታን ኢየሱስ ክርስቶስን ልበሱት፤ ምኞቱንም እንዲፈጽም ለሥጋ አታስቡ።” (ሮሜ 13:14)

▶“በእምነት በኩል ሁላችሁ በክርስቶስ ኢየሱስ የእግዚአብሔር ልጆች ናችሁና ከክርስቶስ ጋር እንድ ትሆኑ ዘንድ የተጠመቃችሁ ሁሉ ክርስቶስን ለብሳችኋል። (ገላ. 3:26-27)

12▶ ሕይወትህ በክርስቶስ ውስጥ ተሰውሮአል

▶“ሞታችኋልና፣ ሕይወታችሁም በእግዚአብሔር ከክርስቶስ ጋር ተሰውሮአልና፤ ሕይወታችሁ የሆነ ክርስቶስ በሚገለጥበት ጊዜ፣ በዚያን ጊዜ እናንተ ደግሞ ከእርሱ ጋር በክብር ትገለግላችሁ።” (ቆላ 3:3)

▶“በእኔ ኑሩ እኔም በእናንተ። ቅርንጫፍ በወይኑ ግንድ ባይኖር ከራሱ ፍሬ ሊያፈራ እንዳይቻለው፣ እንዲሁ እናንተ ደግሞ በእኔ ባትኖሩ አትችሉም። እኔ የወይን ግንድ ነኝ እናንተም ቅርንጫፎች ናችሁ። ያለ እኔ ምንም ልታደርጉ አትችሉምና በእኔ የሚኖር እኔም በእርሱ፣ እርሱ ብዙ ፍሬ ያፈራል።” (ዮሐ. 15:4 ና 5)

▶“ለቅዱሳኑ ተገልጦአል ለእነርሱም እግዚአብሔር በአሕዛብ ዘንድ ያለው የዚህ ምሥጢር ክብር ባለ ጠገነት ምን እንደ ሆነ ሊያስታውቅ ወደደ፣ ምሥጢሩም የክብር ተስፋ ያለው ክርስቶስ በእናንተ ዘንድ መሆኑ ነው።” (ቆላ. 1:27)

13▶ ወደ ክርስቶስ አካል ተጠምቀሃል

▶“አይሁድ ብንሆን የግሪክ ሰዎችም ብንሆን ጨዋዎችም ብንሆን እኛ ሁላችን በአንድ መንፈስ አንድ አካል እንድንሆን ተጠምቀናል። ሁላችንም አንድን መንፈስ ጠጥተናል።” (1ቆሮ 12:13)

14▶ እግዚአብሔር መርጠሃል።

▶“ዓለም ሳይፈጠር፤ በፊቱ ቅዱሳንና ነውር የሌለን በፍቅር እንሆን ዘንድ በክርስቶስ መረጠን።” (ኤፌ. 1:4)

የእግዚአብሔር ምርጫ የአድልዎ ምርጫ አይደለም። እግዚአብሔር የልብን የሚያውቅና መንፈስን የሚመዝን ስለሆነ የፍቅሩን ጥሪ የሚቀበሉትን ስለሚያውቃቸው ለራሱ ይለያቸዋል። ይህ የጌታ የመሆን ጉዳይ እንዲሁ በድንገት የሆነ ነገር ሳይሆን ከመፈጠር በፊት የተጻነሰ ነገር ነው። ይህም ማለት ዓለምና በዓለም ያለው ሁሉ ሳይኖር እግዚአብሔር ልብህን አይቶ በፍቅሩ ለራሱ ለየህ ወይም መረጠህ። “ዓለም ሳይፈጠር በፊቱ ቅዱሳንና ነውር የሌለን በፍቅር እንሆን ዘንድ በክርስቶስ መረጠን።” (ኤፌ 1:4) ከዚህ የተሻለ ምንም ምርጫ የለም። ይህ ምርጫ ለሕይወት አገልግሎትም ነው። ንጉሡ ሕዝቅያስ ይህን ስለተረዳ ለካህናት እንዲህ አላቸው፡- “ልጆቼ ሆይ፡- በፊቱ ትቆሙና ታገለግሉት ዘንድ፤ አገልጋዮቹም ትሆኑ ዘንድ፤ ታጥሉትም ዘንድ እግዚአብሔር መርጦአችኋልና ቸል አትበሉ።” (2 ዜና 29:11) ሐዋርያው ጴጥሮስም ይህ እውነት ከሆነ በፍሬ መገለጽ ስለ አለበት እንዲህ ብሎ ክርስቲያኖች ይመክራል፡- “ስለዚህ ወንድሞች ሆይ፤ መጠራታችሁንና መመረጣችሁን ታጸኑ ዘንድ ከፊት ይልቅ ትጉ፤ እነዚህን ብታደርጉ ከቶ አትሰናከሉምና። እንዲሁ ወደ ዘላለሙ ወደ ጌታችንና መድኃኒታችን ወደ ኢየሱስ ክርስቶስ መንግሥት መግባት በሙላት

ይሰጣችኋልና።” (2ኛ ጴጥ. 1:10-11)

15▶ የእግዚአብሔር ቤተሰብ ሆነልኝ።

▶“እንግዲያስ ከእንግዲህ ወዲህ ከቅዱሳን ጋር ባላገሮችና የእግዚአብሔር ቤተ ሰዎች ናችሁ እንጂ እንግዶችና መጽተኞች አይደላችሁም። በሐዋርያትና በነቢያት መሠረት ላይ ታንጾችኋል፤ የማዕዘኑም ራስ ድንጋይ ክርስቶስ ኢየሱስ ነው፤ በእርሱም ሕንፃ ሁሉ እየተጋጠመ በጌታ ቅዱስ ቤተ መቅደስ እንዲሆን ያድጋል፤ በእርሱም እናንተ ደግሞ ለእግዚአብሔር መኖሪያ ለመሆን በመንፈስ አብራችሁ ትሠራላችሁ።” (ኤፌ. 2:19-22)

▶“እናንተ ግን ከጨለማ ወደሚደነቅ ብርሃኑ የጠራችሁን የእርሱን በጎነት እንድትነግሩ የተመረጠ ትውልድ፤ የንጉሥ ካሕናት፤ ቅዱስ ሕዝብ ለርሱ፤ የተለየ ወገን ናችሁ። እናንተ ቀድሞ ወገን አልነበራችሁም አሁን ግን የእግዚአብሔር ወገን ናችሁ፤ እናንተ ምሕረት ያገኛችሁ አልነበራችሁም። አሁን ግን ምሕረትን አግኝታችኋል።” (1 ጴጥ 2:9-10)

በመጽሐፍ ቅዱስ ውስጥ ከአንድ አባትና እናት ተወልደው በፍቅር ተሳስረው አብረው እየተረዳዱና እየተዋደዱ የሚኖሩ ሁሉ ቤተሰብ ይባላሉ። ዋና መታወቂያቸውም የአባታቸው ስም ነው። አብዛኛውን ጊዜ የሚኖሩትም አብረው ነው። ከአንድ ቤተሰብ ስለ ተወለዱ በመልክና በጠባይም ይመሳሰላሉ። ለቤተሰብ ስምና ክብር ይኖራሉ። በአዲስ ኪዳንም ውስጥ አንድ ሰው በጌታ ባመነ ጊዜ ወደ ክርስቶስ አካል ውስጥ ስለሚዋሀድ ከእግዚአብሔር ቤተሰብ አባል እንደ ይሆናል። ከዚያን ጊዜ ጀምሮ በጌታ ውስጥ ካሉት ሕብረተሰብ ሁሉ ጋር ወንድሞችና እህቶች እንሆናለን። የእግዚአብሔር ቤተሰብ ስለሆንና እግዚአብሔር አባታችን ጌታ ኢየሱስም ወንድማችን፤ መንፈስ ቅዱስ የሕብረታችንና የአንድነታችን መሠረት ስለሚሆኑ በዘር፤ በያታ፤ በቋንቋ፤ በቀለምና በመሳሰሉት መለየት ቀርቶ በፍቅር እንተሳሰባለን። መታወቂያችን እግዚአብሔር አባታችን ስለሚሆን ለእርሱ ክብርና ስም እንኖራለን። ዋናው መታወቂያ አርማችን

የእግዚአብሔር ፍቅር ይሆናል። “አብ እንደ ወደደኝ እኔ ደግሞ ወደድኋችሁ፤ በፍቅሬ ኑሩ። ...እኔ እንደ ወደድኋችሁ እርስ በርሳችሁ ትዋደዱ ዘንድ ትዕዛዜ ይህች ናት።” (ዮሐ. 15:9፤12) “እርስ በርሳችሁ ፍቅር ቢኖራችሁ፤ ደቀ መዛሙርቴ እንደሆናችሁ ሰዎች ሁሉ በዚያ ያውቃሉ።” (ዮሐ. 13:35)

ስለዚህ በጌታ ውስጥ ያሉ ሁሉ ዘላለማዊ አባት ብቻ ሳይሆን በቁጥር የማይተመኑ ወንድሞችና እህቶችም አሉዋቸው። ቤተ ክርስቲያን የእግዚአብሔር ሕዝብ አንድነት ናት። በቤተ ክርስቲያን አማካይነት የእግዚአብሔር ቤተሰብ አብሮ ያድጋል። ሕይወትና በረከት ለቤተሰቡ የሚፈሰው በዚህ ዓይነት አንድነት ውስጥ እንደሆነ ቃሉ ሲመሰክር እንዲህ ይላል፡- “በጽዮን ተራሮች እንደሚወርድ እንደ አርሞንኤም ጠል ነው። በዚያ እግዚአብሔር በረከቱን ሕይወትንም እስከ ዘላለም አዝዞአልና።” (መዝ 132:3) አንተም የዚህ ሕይወትና በረከት ተካፋይ ብቻ ሳትሆን የበረከት ማስተላለፊያ ቧንቧ ነህና የቅዱሳንን ሕብረት ቸል አትበል። “በአንዳንዶችም ዘንድ ልማድ እንደሆነው፤ መሰብሰባችንን አንተው እርስ በርሳችን እንመካከር እንጂ ይልቁን ቀኑ ሲቀርብ እያያችሁ አብልጣችሁ ይህን አድርጉ።” (ዕብ. 10:25)

16▶ የሚማልድልህ ሊቀ ካህን አለህ።

▶“እንግዲህ በሰማያት ያለ ትልቅ ሊቀ ካህናት ስላለን፤ ጸንተን ሃይማኖታችንን እንጠብቅ።” (ዕብ 4:14)

▶“ስለ እነርሱም ሊማልድ ዘወትር በሕይወት ይኖራልና ስለዚህ ደግሞ በእርሱ ወደ እግዚአብሔር የሚመጡትን ፈጽሞ ሊያድናቸው ይችላል።” (ዕብ. 7:25)

በብሉይ ኪዳን ውስጥ ካህናት ሆነው ሲያገለግሉ የቆዩ ነበሩ። አገልግሎታቸው ስለ ሰዎች መማለድና በእግዚአብሔር ፊት መቆም ሰዎችን ወደ አምልኮ ማቅረብ ነበር። ዛሬ ግን ክርስቶስ ኢየሱስ የክርስቲያኖች

ሁሉ ሊቀ ካህን ሆኖ በአብ ፊት ቆሞልናል። ዕብ. 4:16 ተመልከት። በሁሉም ተፈትኖ ፈተናን ስለ አሸነፈ የእኛ ድካም ይገባዋል፤ ይራራል፤ ይረዳናል። በሚመጣበት ጊዜ እርሱ ጠበቃ ሆኖ ስለ እኛ ይቆማል። “ልጆቼ ሆይ ኃጢአትን እንዳታደርጉ ይህን እጽፋችኋለሁ። ማንም ኃጢአትን ቢያደርግ ከአብ ዘንድ ጠበቃ አለን።” (1ዮሐ 2:2) በራሱ ደም የኃጢአታችንን ሥርየት ያስገኘልን ስለ እኛ ሊቀ ካህንም ጠበቃም ሆኖ ስለ ቆመልን ወደ አብ ማለትም ወደ ቅድስተ ቅዱሳን የመግባት ድፍረት ተሰጥቶናል። እርሱ አይሰለችም አይደክምም ቀንና ሌሊት አማላጅህ ሆኖ በእግዚአብሔር ፊት አለልህ።

17▶ አጽናኝ አለህ

▶ “ብትወዱኝ ትዕዛዜን ጠብቁ። እኔም አብን እለምናለሁ ለዘላለም ከእናንተ ጋር እንዲኖር ሌላ አጽናኝ ይሰጣችኋል እርሱም ዓለም የማያየውና የማያውቀው ስለ ሆነ ሊቀበለው የማይቻለው የእውነት መንፈስ ነው ነገር ግን ከእናንተ ዘንድ ስለሚኖር በውስጣችሁም ስለሚሆን እናንተ ታውቃላችሁ።” (ዮሐ 14:15-17)

ይህንን ቃል ኪዳን ለመፈጸም እግዚአብሔር መንፈስ ቅዱስን በበዓለ ጎምሳ ቀን ልኮአል። “በዓለ ጎምሳ የተባለውም ቀን በደረሰ ጊዜ፤ ሁሉም በአንድ ልብ ሆነው አብረው ሳሉ፤ በሁሉም መንፈስ ቅዱስ ሞላባቸው፤ መንፈስም ይናገሩ ዘንድ እንደ ሰጣቸው በሌላ ልሳኖች ይናገሩ ጀመር።” (ሐዋ. 2:1፤4) ስለ ኃጢአት ወቅሶን ለንስሐ ያበቃን መንፈስ ቅዱስ ነው። በእመንንም ጊዜ ለቤዛ ቀን ያተመን እርሱ ነው። ሙላትን ከተቀበልን ኃይልን ብቻ ሳይሆን የፀጋንም ስጦታ የሚሰጠን ለአገልግሎትም የሚቀጥን እርሱ ነው። የማይለየን አጽናኝ ስለሆነ ሁል ጊዜ ከእኛ ጋር አለ። ወደ እውነትም ሁሉ ይመራናል። የቃሉን መገለጥ ይሰጠናል። በድካማችንም፤ በሃዘናችንም ከእኛ የማይለይ እውነተኛ ታማኝ አጽናኝ እግዚአብሔር መንፈስ ቅዱስ ብቻ ነው። እንደ መንፈስ ቅዱስ

ያለውን እጽናኝ ማግኘት፤ እንዴት መታደል ነው።

18። በክርስቶስ የክብሩ ወራሽ ሆነሃል።

።“ሰለዚህም የፈተኛው ኪዳን ሲጸና ሕግን የተላለፉትን የሚቤሹ ሞት ስለ ሆነ፤ የተጠሩት የዘላለምን ርስት የተሰፉ ቃል እንዲቀበሉ እርሱ የአዲስ ኪዳን መካከለኛ ነው።” (ዕብ 9:15)

።“አሁንም ለእግዚአብሔር ያንጻችሁ ዘንድ በቅዱሳንም ሁሉ መካከል ርስትን ይሰጣችሁ ዘንድ ለሚችል ለጸጋው ቃል አደራ ሰጥቻችኋለሁ።” (ሐዋ. 20:32)

።“...ለማያልፍም ርስት እንደ ምሕረቱ ብዛት ሁለተኛ የወለደን የጌታችን የኢየሱስ ክርስቶስ አምላክና አባት ይባረክ ” (1ኤፕ. 1:4)

።“ንጉሥም በቀኙ ያሉትን እንዲህ ይላቸዋል፡- እናንተ የአባቴ ብሩካን ኑ ዓለም ከተፈጠረበት ጊዜ ጀምሮ የተዘጋጀላችሁን መንግሥት ውረሱ።” (ማቴ. 25:34)

ይህን ውርስ ሥጋና ደም መቀበል አይችልም። “ወንድሞች ሆይ፤ ይህን እላለሁ፡- ሥጋና ደም የእግዚአብሔርን መንግሥት ሊወርሱ አይችሉም፤ የሚበሰብሰውም የማይበሰብሰውን አይወርስም።” (1ቆሮ. 15:50) የከበረውን የትንሣኤ አካል ከለበስን በኋላ የምንቀበለው የዘላለም ርስታችንን ነው። ሰለዚህ ርስት ባለ ጠግነት በእግዚአብሔር ቃል ውስጥ ብዙ ጊዜ ተጠቅሶአል። ለምሳሌ ያህል ብንጠቅስ፡-

ሀ. ሐዋርያው ጳውሎስ መንፈሳዊ ዓይኖቻችን ተከፍተው የዚህን ውርስ ባለ ጠግነት እንድናይ ሲጸልይ “ይህም የልባችሁ ዓይኖች ሲበሩ የመጥራቱ ተስፋ ምን እንዲሆን በቅዱሳንም ዘንድ ያለው የርስት ክብር ባለ ጠግነት ምን እንዲሆን ለምናምንም ከሁሉም የሚበልጥ የኃይሉ ታላቅነት ምን እንዲሆን ታውቁ ዘንድ ነው፤” (ኤፌ. 1:18) ይላል።

ለ. ስለ ውርስ እርግጠኝነት ሲናገር እንዲህ ይላል “እርሱም የርስታችን

መያዣ ነው፡- ለእግዚአብሔር ያለውን ሁሉ እስኪዋጅ ድረስ፤ ይህም ለክብሩ ምስጋና ይሆናል።” (ኤፌ. 1:14)

ሐ. ስለዚህ ውርስ እግዚአብሔርን ሲያመሰግን እንዲህ ይላል “በእግዚአብሔር እውቀት እያደጋችሁ፤ ከደስታም ጋር በሁሉ ለመጽናናት ለመታገስ እንደ ክብሩ ጉልበት መጠን በኃይል ሁሉ እየበረታችሁ፤ በቅዱሳንም ርስት በብርሃን እንድንካፈል ያበቃንን አብን እያመሰገናችሁ፤ በነገር ሁሉ ደስ ልታሰኙ ለጌታ እንደሚገባ ትመላለሱ ዘንድ እንለምናለን።” (ቆላ. 1:12)

19▶ እግዚአብሔር ወዶሃል

▶“በእርሱ የሚያምን ሁሉ የዘላለም ሕይወት እንዲኖረው እንጂ እንዳይጠፋ እግዚአብሔር አንድያ ልጁን እስኪሰጥ ድረስ ዓለሙን እንዲሁ ወዶአልና።” (ዮሐ. 3:16)

▶“የእግዚአብሔር ልጆች ተብለን ልንጠራ አብ እንዴት ያለውን ፍቅር እንደ ሰጠን እዩ፤ እንዲሁም ነን። ስለዚህ ምክንያት ዓለም እርሱን ሰላወቀው እኛን አያውቀንም።” (1ዮሐ. 3:1)

▶“እርሱ ስለ እኛ ነፍሱን አሳልፎ ሰጥቶአልና በዚህ ፍቅርን አውቀናል እኛም ስለ ወንድሞቻችን ነፍሳችንን አሳልፈን እንድንሰጥ ይገባናል።” (1ዮሐ. 3:16) “የእናንተ ሥርና መሠረት በፍቅር ይጸና ዘንድ፤ ከቅዱሳን ሁሉ ጋር ስፋቱና ርዝመቱ ከፍታውም ጥልቀቱም ምን ያህል መሆኑን ለማስተዋል፤ ከመታወቅም የሚያልፈውን የክርስቶስን ፍቅር ለማወቅ ትበረቱ ዘንድ እስከ እግዚአብሔር ፍጹም ሙላት ደርሳችሁ ትሞሉ ዘንድ።” (ኤፌ. 3:18-19)

20▶ ከመለኮታዊ ባህርይ ተካፋይ ሆነሃል።

▶“የመለኮት ኃይል፤ በገዛ ክብሩና በበጎነቱ የጠራንን በማወቅ፤

ለሕይወትና እግዚአብሔርን ለመምሰል የሚሆነውን ነገር ሁሉ ስለ ሰጠን በእግዚአብሔርና በጌታችን በኢየሱስ እውቀት ጸጋና ሰላም ይብዛላችሁ። ስለ ክፉ ምኞት በዓለም ካለው ጥፋት አምልጣችሁ ከመለኮት ባሕርይ ተካፋዮች በተሰፋ ቃል እንድትሆኑ፤ በእነዚያ ክብርና በጎነት የተከበረና እጅግ ታላቅ የሆነ ተስፋን ሰጠን።” (2 ጴጥ 1:3-4)

ይህ በመንፈስ ቅዱስ የተሰጠን ታላቅና አስደናቂ የእግዚአብሔር በረከት ነው። ይህ የሆነው የተትረፈረፈ ሕይወት እንድንኖር፤ እግዚአብሔርን እንድንመስልና ከዓለምም ኃጢአት እንድናመልጥ ነው። ይህም እንዲሆን እግዚአብሔር ከሥጋ ያልሆነ መለኮታዊ ኃይሉን ሰጥቶናል። ስለዚህ ከዚህ መለኮታዊ ኃይል ተካፋይ የሆነ የእግዚአብሔር ልጅ ኃጢአትን ለመሥራት ማመካከት አይችልም።

21። ከጨለማ ወደሚደነቅ ብርሃን አምጥቶሃል።

፤ “እናንተ ግን ከጨለማ ወደ ሚደነቅ ብርሃን የጠራችሁን የእርሱን በጎነት እንድትነግሩ የተመረጠ ትውልድ፤ የንጉሥ ካህናት፤ ቅዱስ ሕዝብ፤ ለርሱቱ የተለየ ወገን ናችሁ።” (1ጴጥ. 2:9)

፤ “የዛብሎን ምድርና የንፍታሌም ምድር፤ የባሕር መንገድ፤ በዮርዳኖስ ማዶ፤ የአሕዛብ ገሊላ፤ በጨለማ የተቀመጠው ሕዝብ ታላቅ ብርሃን እየ፤ በሞት አገርና ጥላ ለተቀመጡትም ብርሃን ወጣላቸው።” (ማቴ. 4:16)

የእግዚአብሔር ቃል ከዚህ አስደናቂ የክብር ብርሃን ጋር በማያያዝ ስለ ሕይወታችን የሚከተለውን ይመሰክራል፡-

ሀ. “በክርስቶስ ፊት የእግዚአብሔርን የክብሩን እውቀት ብርሃን እንዲሰጥ በልባችን ውስጥ የበራ፡- በጨለማ ብርሃን ይብራ ያለ እግዚአብሔር ነውና።” (2ቆሮ. 4:6)

ለ. “ደግሞም ኢየሱስ፡- እኔ የዓለም ብርሃን ነኝ የሚከተለኝ የሕይወት ብርሃን ይሆንለታል እንጂ በጨለማ አይመላለስም ብሎ ተናገራቸው።” (ዮሐ. 8:12)

ሐ. “እናንተ የዓለም ብርሃን ናችሁ። በተራራ ላይ ያለች ከተማ ልትሰወር አይቻላትም።” (ማቴ. 5:14)

መ. “ቀድሞ ጨለማ ነበራችሁና፤ አሁን ግን በጌታ ብርሃን ናችሁ የብርሃኑ ፍሬ በበጎነትና በጽድቅ በእውነትም ሁሉ ነውና ለጌታ ደስ የሚያሰኘውን እየመረመራችሁ፤ እንደ ብርሃን ልጆች ተመላለሱ፤ ፍሬም ከሌለው ከጨለማ ሥራ ጋር አትተባበሩ፤” (ኤፌ. 5:8)

እንግዲህ የእግዚአብሔር ልጆች በብርሃን ውስጥ የምንኖር ብቻ ሳንሆን በጨለማ ውስጥ ላሉት ደግሞ የክብሩን ብርሃን የምናበራ ብርሃን ነን። “የሕይወት ቃል እያቀረባችሁ በዓለም እንደ ብርሃን ትታያላችሁ፤” (ፊል. 2:15) “መልካሙን ሥራችሁን አይተው በሰማያት ያለውን አባታችሁን እንዲያከብሩ ብርሃናችሁ እንዲሁ በሰው ፊት ይብራ።” (ማቴ. 5:16)

22፤ ምሕረቱን ተቀብለሃል

፤ “እግዚአብሔርን አመስግኑት ቸር ነውና፤ ምሕረቱ ለዘላለም ናትና። ቸር እንደ ሆነ፤ ምሕረቱ ለዘላለም እንደ ሆነች የእስራኤል ቤት አሁን ይንገሩ። ቸር እንደ ሆነ ምሕረቱ ለዘላለም እንደ ሆነች የአሮን ቤት አሁን ይንገሩ። ቸር እንደ ሆነ ምሕረቱ ለዘላለም እንደ ሆነች እግዚአብሔርን የሚፈሩ ሁሉ አሁን ይንገሩ።” (መዝ. 117:1-4)

እግዚአብሔር ስላለው ምሕረት ብዙ ነገር ተዘርዝሮአል። ከእነዚህ ውስጥ ጥቂቱን ለመጥቀስ ያህል፡-

ሀ. ምሕረቱ በየቀኑ አዲስ ነው። “ያልጠፋነው ከእግዚአብሔር ምሕረት የተነሣ ነው፤ ርኅራኄው አያልቅምና። ማለዳ ማለዳ አዲስ ነው፤ ታማኝነትህ ብዙ ነው።” (ሰቆ.ኤር. 3:22-23)

ለ. ምሕረቱ ዘላለማዊ ነው። “ቸር ነውና፤ ምሕረቱ ለዘላለም ነውና እግዚአብሔርን አመስግኑት።” (መዝ. 106:1)

23▶ በመንፈሳዊ በረከቶች ሁሉ ባርኮሃል።

▶“በክርስቶስ በሰማያዊ ሥፍራ በመንፈሳዊ በረከት ሁሉ የባረከን የጌታችን የኢየሱስ ክርስቶስ አምላክና አባት ይባረክ።” (ኤፌ. 1:3)

ጌታ ኢየሱስ የኃጢአትን ዕዳ ስለ ከፈለ ለመንፈሳዊ በረከት እንቅፋት የሚሆኑ ነገሮች ሁሉ ከመንገድ ላይ ተወግደዋል። እነዚህ መንፈሳዊ በረከቶች ሁለት ክፍሎች አላቸው። የመጀመሪያው መንፈሳዊ በረከቶች፡- መሆን የሚገባንን ያደረገንና እያደረገን ያለው የእግዚአብሔር ጸጋ ነው። ይህ የእግዚአብሔር ከመሆን ጀምሮ እግዚአብሔር ለልጆቹ የሰጠውና ገና ሊሰጣቸው ያዘጋጃቸውን በረከቶች ሁሉ ያጠቃልላል። እነዚህ ሁሉ በመስቀሉ ሥራ ምክንያት የተፈጸሙ በረከቶች ናቸው። በዚህ መጽሐፍ ውስጥ ቀደም ብለን የጠቀስናቸውንና ገና የምንጠቅሳቸውን፤ ዛሬ በዚህ ውስጥ ለአእምሮ ለመረዳት የማንችላቸውን ሁሉ ይጨምራል። ከበረከት ሁሉ በላይ የሆነ በረከት ግን በክርስቶስ ደም ነጽቶ የእግዚአብሔር ልጅ መሆን ነው።

ሌላው ዓይነት በረከት እላይ በጠቀስናቸው በረከቶች ምክንያት እግዚአብሔር ለክብሩ በሕይወታችን ሌሎችን ለማገልገል በመንፈስ ቅዱስ የሚሰጠን መንፈሳዊ በረከቶች ናቸው። እነዚህ መንፈስ ቅዱስ ከሚሰጣቸው የጸጋ ስጦታ ጋር የተያያዙ ናቸው። የእግዚአብሔር ልጆችና የክብሩ ወራሾች ከሆንን በኋላ እግዚአብሔር መንፈስ ቅዱስ የጸጋን ስጦታ ለእያንዳንዱ ሰው እያካፈለ ይሰጠዋል። ስጦታቸውን የማያውቁ ወይም አውቀው እንደሚገባ የማይጠቀሙበት አሉ እንጂ መንፈሳዊ ስጦታ የሌለው ክርስቲያን የለም። እግዚአብሔር በመንፈሳዊ በረከት ከባረከን በኋላ እንደ ሰማያዊ ዜጋዎች እንድንኖር በመንግሥቱ ሥራ ላይ ተሠማርተን ፍሬ የምናፈራባቸውን የጸጋን ስጦታ ይሰጠናል። እግዚአብሔር በስጦታ ስለማይወሰን እንደ መንፈስ ፈቃድ እያስታጠቀ በረከትና እድገትን

ለሚያመጣ አገልግሎት ያሳልፋል። አንተም ተባርከሃልና አምነህ ተቀበል። በረከቶችህንም በእምነት በሥራ ላይ አውላቸው። እርሱ ውጤቱን ይባርክልሃል።

24▶ መንፈሳዊ ሥልጣን ተሰጥቶሃል።

▶ “እነሆ እባቡንና ጊንጡን ትረግጡ ዘንድ፣ በጠላትም ኃይል ሁሉ ላይ ሥልጣን ሰጥቻችኋለሁ፣ የሚጎዳችሁም ምንም የለም።” (ሉቃ 10:19)

ይህ መንፈሳዊ ሥልጣን በሰማይና በምድር ሥልጣን ሁሉ ካለው ከክርስቶስ ኢየሱስ ለልጆቹም ሁሉ የተሰጠ ሥልጣን ነው። “ኢየሱስም ቀረበና እንዲህ ብሎ ተናገራቸው፣ ሥልጣን ሁሉ በሰማይና በምድር ተሰጠኝ።” (ማቴ 28:18) መንፈሳዊ ሥልጣንን ከመንፈሳዊ ስጦታዎች ለይቶ መረዳት በጣም አስፈላጊ ነው። መንፈሳዊ ስጦታዎች መንፈስ ቅዱስ እንደ ፈቃዱ ለአገልግሎቱ ወይም ለጥቅም የሚሰጣቸው ሲሆኑ መንፈሳዊ ሥልጣን ግን ጠላታችንን አሸንፈን በድልና በቅድስና ለመኖር ከክርስቶስ ኢየሱስ በመንፈስ ቅዱስ አማካይነት ለእያንዳንዱ የተሰጠ ነው። እባቡንና ጊንጡን እንድንረግጥና በሥልጣን እንድንይዝ ሥልጣን ተሰጥቶናል። “እንግዲህ ለእግዚአብሔር ተገዙ፤ ዲያቢሎስን ግን ተቃወሙ ከእናንተም ይሸሻል፤ ወደ እግዚአብሔር ቅረቡ ወደ እናንተም ይቀርባል።” (ያዕ. 4:7-8)

25▶ የእግዚአብሔር የዕቃ ጦር ተሰጥቶሃል።

▶ “በቀረውስ በጌታና በኃይሉ ችሎት የበረታችሁ ሁኑ። የዲያቢሎስን ሽንገላ ተቃወሙ ዘንድ እንዲቻላችሁ የእግዚአብሔርን ዕቃ ጦር ሁሉ ልበሱ።” (ኤፌ. 6:10-11)

▶ “በሰው ልማድ ምንም እንኳ የምንመላለስ ብንሆን፣ እንደ ሰው ልማድ አንዋጋም የጦር ዕቃችን ሥጋዊ አይደለምና ምሽግን ለመስበር ግን

በእግዚአብሔር ፊት ብርቱ ነው።” (2ቆሮ 10:3-4)

ይህ የጦር ዕቃ ለእግዚአብሔር ወታደር ሁሉ የሚያስፈልግ መንፈሳዊ መሣሪያ ነው። እነዚህን መሣሪያዎች በዝርዝር ስንመለከት የሚከተሉትን ይጨምራል፡-

ሀ. የጌታ ኃይል፡- ይህ ከመሣሪያ ሁሉ የሚቀድም መሆን ይገባዋል።

ለ. የወገብ መቀነት፡- እውነት፣ ክርስቶስና የእግዚአብሔር ቃል ናቸው።

ሐ. የጽድቅ ጥሩር፡- ልባችንን የምንሸፍንበት የክርስቶስ ጽድቅ ነው።

መ. የእግዚአብሔር ጫማ፡- የክርስቶስ ወንጌል ነው። ለወንጌል ምስክርነት ዝግጁ መሆን ማለት ነው።

ሠ. የመከላከያ ጋሻ፡- ይህ ጠላት (ሰይጣን) የሚወረውረውን ፍላጻ ሁሉ የምናከሸፍበት በጌታ ላይ የተመሠረተ እምነታችን ነው።

ረ. የራስ ቁር፡- ራሳችንን የምንከላከልበት ጠንካራ ቆብ ነው። ይህ ራሳችንን የምንጠብቅበት ቆባችን ደህንነታችን ነው። በእስከምሮአችን መንፈስ መታደስ ይጠይቃል።

ሰ. የመንፈስ ሰይፍ፡- የመንፈስ ሰይፍችን የእግዚአብሔር ቃል ነው። ይህ የተሰጠን ለመከላከያ ሳይሆን ጠላታችንን እንድናጠቃበት ነው። የእግዚአብሔር ቃል ሁለት አፍ ካለው ሰይፍ ይበልጥ የተሳለ ነውና። ዕብ 4:12 ተመልከት።

ሸ. ጸሎት፡- ጸሎት እላይ የተጠቀሱትን መሣሪያዎች ሁሉ ኃይል የሚያደርግ ታላቅ መሣሪያችን ነው። የጠላትን ምሽግ ሁሉ የሚያፈርስ ምንም ሊቋቋመው የማይችል መሣሪያ ነው። ይህም በመንፈስ ቅዱስ በመማለድ፣ በመመራትና በመቀባት የምንጸልየው ጸሎት ነው። መጸለይ ብቻ ሳይሆን በመንፈስ መጸለይ ያስፈልጋል። “እናንተ ግን ወንድሞች ሆይ፣ ከሁሉ ይልቅ በተቀደሰ ሃይማኖታችሁ ራሳችሁን ለማንጽ እየተጋችሁ በመንፈስ ቅዱስም እየጸለያችሁ፣...” (ይሁዳ 1:20)

ቀ. ትጋት፡- በተሰጠው መሣሪያ ተጠቅሞ ጠላትን አሸንፎ መኖር የሚችል ንቁና ትጉ ወታደር ብቻ ነው። መንፈሳዊ ንቃትና ጽናት ያለው ትጋት

ያስፈልገዋል፤ ቃሉም “ንቁ በሃይማኖት ቁሙ፤ ጎልምሱ ጠንክሩ።” (1ቆሮ 16:13) ከማለቱም ሌላ “የእውነትን ቃል በቅንነት የሚናገር የማያሳፍርም ሠራተኛ ሆነህ የተፈተነውን ራስህን ለእግዚአብሔር ልታቀርብ ትጋ።” ይለናል። (2ጢሞ. 2:15)

26፤ ከክርስቶስ ጋር በሰማያዊ ሥፍራ አስቀምጦሃል።

፤“በክርስቶስ ኢየሱስ ለእኛ ባለው ቸርነት ከሁሉ የሚበልጠውን የጸጋውን ባለ ጠግነት ያሳይ ዘንድ፤ ከእርሱ ጋር አስነሣን፤” (አፌ 2:6)

በክርስቶስ ውስጥ ስለሆንክ እግዚአብሔር ከክርስቶስ ጋር በእርሱ ውስጥ ባለህ አቋም ከሁሉ በላይ ከፍ አድርጎና አክብሮ ከልጁ ጋር አስቀምጦሃል። እግዚአብሔር ይህን ካደረገበት ምክንያቶች አንደኛው የፍቅሩን፤ የፀጋውንና የምሕረቱን ጥልቀት ለማሳየት ሲሆን በሁለተኛ ደረጃ ነገሮችን ከሰማያዊ አንጻር እንድናይና በምድራዊ ሳይሆን በሰማያዊ አስተሳሰብ ለእርሱ እንድንኖር ነው። ቃሉም ስለዚህ ሲመሰክር “እኛ አገራችን በሰማይ ነውና፤ ከዚያም ደግሞ የሚመጣ መድኃኒትን እርሱንም ጌታ ኢየሱስ ክርስቶስን እንጠባበቃለን።” (ፈል. 3:20) ሌላው ማስታወስ ያለብን ነገር ቢኖር እግዚአብሔር አክብሮን ከፍ ስለ አደረገ ከዚህ ከከበረው የቅድስና ዙፋን ወርደን በኃጢአት ቆሻሻ ላይ መቀመጥ ፈጽሞ እንደማይገባን ነው። አመለካከታችን፤ ራእያችን፤ ፍላጎታችንና ሩጫችን ሁሉ የተቀመጥንበትን ሰማያዊ ሁኔታ ማንጸባረቅ ይኖርበታል።

27፤ ከጨለማ ሥልጣን አድኖሃል።

፤“እርሱ ከጨለማ ሥልጣን አዳነን፤ ቤዛነቱንም እርሱንም የኃጢአትን ሥርዐት ወደ አገኘንበት ወደ ፍቅሩ ልጅ መንግሥት አፈለሰን።” (ቆላ. 1:13)

ከጨለማ ሥልጣን መዳናችን ብቻ ሳይሆን ወደ ክርስቶስ የፍቅር

መንግሥት እስገብቶናል። ይህም በመሆኑ የምንኖረው በፍቅር መንግሥት ውስጥ ነው። ሐዋርያው ዮሐንስ እንደሚናገረው፤ ይህ የመዳናችን ምልክት ነው። “ወንድሙን የሚወድ በብርሃን ይኖራል ማሰናከያም የለበትም ወንድሙን የሚጠላ ግን በጨለማ አለ፤ በጨለማም ይመላለሳል፤ የሚሄድበትን አያውቅም፤ ጨለማም አይኖቹን አሳውሮታልና።” (1ዮሐ. 2:10-11)

በክርስቶስ መንግሥት ውስጥ የሚለበሰውና የእግዚአብሔር ልጆች የመታወቂያ አርማችን ፍቅር ነው። “እርስ በእርሳችሁ ፍቅር ቢኖራችሁ፤ ደቀ መዛሙርቴ እንደሆናችሁ ሰዎች ሁሉ በዚህ ያውቃሉ።” (ዮሐ. 13:35)

28፤ የመንፈስ ቅዱስ ቤተ መቅደስ ሆሃል።

፤“ወይስ ሥጋችሁ ከእግዚአብሔር የተቀበላችሁት በእናንተ የሚኖረው የመንፈስ ቅዱስ ቤተ መቅደስ እንደ ሆነ አታውቁምን? በዋጋ ተገዝታችኋልና ለራሳችሁ አይደላችሁም ስለዚህ በሥጋችሁ እግዚአብሔርን አክብሩ።” (1 ቆሮ. 6:19-20)

፤“የእግዚአብሔር ቤተ መቅደስ እንደ ሆናችሁ የእግዚአብሔርም መንፈስ እንዲኖርባችሁ አታውቁምን? ማንም የእግዚአብሔርን ቤተ መቅደስ ቢያፈርስ እግዚአብሔር እርሱን ያፈርሰዋል፤ የእግዚአብሔር ቤተ መቅደስ ቅዱስ ነውና፤ ያውም እናንተ ናችሁ።” (1 ቆሮ 3:16-17)

ቤተ መቅደስ ለእግዚአብሔር የተለየ፤ የእግዚአብሔር ክብር የሰፈነበት፤ የእግዚአብሔር የሆነ ነገር ብቻ የሚቀመጥበትና እግዚአብሔር የሚመለከበት ቦታ ነው። ጌታ ልባችንንም የራሱ መቅደስ ሲያደርገው ለዚህ ዓይነት አገልግሎት ስለሆነ ቃሉ “በሰውም ወደ ተግባሩ በእግዚአብሔር ዘንድ ግን ወደ ተመረጠና ክቡር ወደ ሆነው ወደ ሕያው ድንጋይ ወደ እርሱ እየቀረባችሁ፤ እናንተ ደግሞ እንደ ህያዋን ድንጋዮች ሆናችሁ፤ በኢየሱስ ክርስቶስ ለእግዚአብሔር ደስ የሚያሰኝ መንፈሳዊ መስዋዕትን ታቀርቡ ዘንድ ቅዱሳን ካህናት እንድትሆኑ መንፈሳዊ ቤት ለመሆን ተሠሩ።” (1ኢፕ. 2:4-5) ይላል። መቅደስ ማለት መለየት ማለት

ሰለሆነ ጌታን በልባችን የምንቀድሰው ሌላውን አስወግደን ልባችንን የእርሱ ብቻ በማድረግ ነው። መቅደሱ ሰለሆነ ጌታ በእኛ ውስጥ ይኖራል። “የሚወደኝ ቢኖር ቃሌን ይጠብቃል አባቴም ይወደዋል ወደ እርሱም እንመጣለን በእርሱም ዘንድ መኖሪያ እናደርጋለን።” (ዮሐ. 14:23)

29▶ የክርስቶስ ፍቅር በመንፈስ ቅዱስ በልብህ ፈሰሰል።

▶“ይህም ብቻ አይደለም፤ ነገር ግን መከራ ትዕግሥትን እንዲያደርግ፤ ትዕግሥትም ፈተናን፤ ፈተናም ተስፋን እንዲያደርግ እያወቅን፤ በመከራችን ደግሞ እንመካለን፤” (ሮሜ. 5:3)

ይህ ፍቅር፤ ክርስቶስ በመስቀል ላይ የገለጸው ዓይነት ፍቅር ነው። በሥጋ የሚፈጠር አይደለም። መንፈስ ቅዱስ ያንን ፍቅር በልባችን ውስጥ አፈሰሰው። ይህ ፍቅር፤ ራስን የመስጠት ወይም የመስዋዕትነት ፍቅር ነው። አይሟሸሽም፤ አይለወጥም፤ አይሰለችም፤ ፍጹምነትም ያለው ዘላለማዊ ፍቅር ነው። እግዚአብሔር በዚህ ፍቅር ነው የወደደን፤ ከዚህም የሚበልጥ ፍቅር የለም። ይህ ፍቅር እግዚአብሔርን እንድንወድ ያደርገናል። “እርሱ አስቀድሞ ወዶናልና እኛ እንወደዋለን።” (1ዮሐ. 4:19) ወንድሞቻችንን እንድንወድ ያስችለናል “ኃጢአትን የሚያደርግ ሁሉ ዓመፅን ደግሞ ያደርጋል፤ ኃጢአትም ዓመፅ ነው።” (1ዮሐ. 3:4) ይህ መለኮታዊ ፍቅር ነው የሚወዱንን ብቻ ሳይሆን የሚጠሉንንም ለመውደድ የሚያበቃን። “እኔ ግን እላችኋለሁ በሰማያት ላለ አባታችሁ ልጆች ትሆን ዘንድ ጠላቶቻችሁን ውደዱ፤ የሚረግሟችሁን መርቁ፤ ለሚጠሉአችሁም መልካም አድርጉ፤ ስለሚያሳድፏችሁም ጸልዩ እርሱ በከፉዎችና በበጎዎች ላይ ፀሐይን ያወጣልና፤ በጻድቃንና በኃጢአተኞችም ላይ ዝናቡን ያዘንባልና።” (ማቴ. 5:44) በ1ቆሮ. 13 ውስጥ የምናነበው ፍቅር ይህ መንፈስ ቅዱስ በልባችን ያፈሰሰው ዓይነት ነው።

30▶ ድንጋዩን ልብ አውጥቶ የሥጋን ልብ ሰጥቶሃል።

▶“በትዕዛዜም ይሄዱ ዘንድ ፍርዴንም ይጠብቁና ያደርጉ ዘንድ እንድ ልብ እሰጣችዋለሁ፤ በውስጣቸውም አዲስ መንፈስ እሰጣለሁ፤ ከሥጋቸውም ውስጥ የድንጋዩን ልብ አወጣለሁ የሥጋንም ልብ እሰጣችዋለሁ፤ እነርሱም ሕዝብ ይሆኑኛል እኔም እምላክ እሆናችዋለሁ።” (ሕዝ. 11:19-20 ሕዝ. 36:26-27)

▶“ከከፋ ሕሊና ለመንጸት ልባችንን ተረፍተን ሰውነታችንንም በጥሩ ውኃ ታጥቦ በተረዳንበት እምነት በቅን ልብ እንቅረብ” (ዕብ. 10:22)

ድንጋይ ጠንካራ ስለሆነ የወደቀበት ነገር ነጥሮ ይመለሳል እንጂ ወደ ውስጥ አያስገባውም። የተፈጥሮ ልባችንም እንዲሁ ነው። የእግዚአብሔርን ነገር አይሰማም፤ አይቀበልምም። ወደ ጌታ በምንመጣበት ጊዜ መንፈስ ቅዱስ ጠንካራውን ልብ ይቀይርና የእርሱን ድምጽ የሚሰማ ለቃሉም የሚታዘዝ ልብ ይሰጠናል። የዚህን አስፈላጊነት ስለአወቀ ነበር ዳዊት “እቤቱ፣ ንጹሕ ልብን ፍጠርልኝ፣ የቀናውንም መንፈስ በውስጤ አድስ።” (መዝ. 50:10) ያለው።

31▶ ዓለም የማትሰጠውን ሰላሙን ሰጥቶሃል።

▶“ሰላምን እተውላችኋለሁ፤ ሰላሜን እሰጣችኋለሁ፤ እኔ የምሰጣችሁ ዓለም እንደሚሰጥ አይደለም።” (ዮሐ. 14:27)

▶“እርሱ ሰላማችሁ ነውና....” (ኤፌ 2:14)

▶“ከዛሬ ጀምሮ እስከ ዘላለም ድረስ በፍርድና በጽድቅ ያጸናውና ይደግፈው ዘንድ በዳዊት ዙፋንና በመንግሥቱ ላይ አለቅነቱ ይበዛል፤ ለሰላሙም ፍጻሜ የለውም።” (ኢሳ. 9:7)

▶“እኛም ሆኑ የሚያልፍ የእግዚአብሔር ሰላም ልባችሁንና አላባችሁን በክርስቶስ ኢየሱስ ይጠብቃል።” (ፊል. 4:7)

ይህ ሰላም በሰላም አለቃና ለሰላሙ ፍጻሜ በሌለው በክርስቶስ ኢየሱስ የተሰጠን ስለሆነ ምንም ነገር ሊወስደው አይችልም። ይህ ሰላም ልብን የሚያሳርፍ፣ አእምሮን ጸጥ የሚያደርግና ከእግዚአብሔር ዙፋን የሚመጣ ሰላም ነው። በዚህ ሰላም ውስጥ ሆነን ነው የእርሱን ታላቅነት የምናየው። ይህ ሰላም የሕይወትን ማዕበል ሁሉ ጸጥ የሚያደርግ መለኮታዊ ሰላም መሆኑን ቃሉ ሲመሰክር እንደዚህ ይላል፡- “በአንተ ላይ ታምናለችና በአንተ ለምትደገፍ ነፍስ ፈጽመህ በሰላም ትጠብቃታለህ።” (ኢሳ. 26:3)

32፤ የነፍስ እረፍት ሰጥቶሃል።

፤“እናንተ ደካሞች ሽክማችሁ የከበደ ሁሉ፣ ወደ እኔ ኑ፣ እኔም አሳርፋችኋለሁ።” (ማቴ. 11:28)

የሚከብደንንና በሰው አቅምና ጉልበት ልንሸከም የማንችለውን ሽክማችንን ጌታ ኢየሱስ ክርስቶስ በመስቀል ላይ ስለ ተሸከመልን እኛ የአእምሮን ሰላም ብቻ ሳይሆን የነፍስንም እረፍት አግኝተናል። ልጆቹ ከሆንን ጥሪው ወደ እርሱ መጥተን የነፍስን እረፍት በመቀበል በእረፍት የመኖርን ትርጉም የዋህና ትሁት ከሆነ ጌታ እንድንማር ነው። ማረፍን እንኳን ባናውቅ ወደ እርሱ ከመጣን እርሱ ራሱ ያስተምረናል። ይህ ከሚመጣው ነገር ሁሉ ስጋት ነጻ መሆን ነው። “የሚሰማኝ ግን በእርጋታ ይቀመጣል፣ ከመከራም ሥጋት ያርፋል።” (ምሳ. 1:33) በዚህ ዓይነት እረፍት ውስጥ ሆነን ነው የእግዚአብሔርን ታላቅነት ለማየት የምንችለው። “ዕረፋ እኔም አምላክ እንደ ሆንኩ እወቁ በኢሕዛብ ዘንድ ከፍ ከፍ እላለሁ፣ በምድርም ላይ ከፍ ከፍ እላለሁ።” (መዝ. 45:10)

33፤ ጸድቀሃል

፤“እንግዲህ ወንድሞች ሆይ፣ በእርሱ በኩል የኃጢአት ስርዮት

እንዲነገርላችሁ፤ በሙሴም ሕግ ትጻድቁበት ዘንድ ከማይቻላችሁ ሁሉ ያመነ ሁሉ በእርሱ እንዲጻድቅ በእናንተ ዘንድ የታወቀ ይሁን።” (ሐዋ. 13:39)

ጌታን ከተቀበልንበት ደቂቃ ጀምሮ በእግዚአብሔር ፊት ጻድቃን ሆነን ተቆጥረናል። የጸደቅነውም፡-

ሀ. በጸጋው ነው። “ከወደደን ከትልቅ ፍቅሩ የተነሳ በበደላችን እንኳ ሙታን በሆንን ጊዜ ከክርስቶስ ጋር ሕይወት ሰጠን፤ ይህም የእግዚአብሔር ሥጦታ ነው እንጂ ከእናንተ አይደለም፤” (ኤፌ. 2:5፤8)

ለ. በእምነት ነው። “እንግዲህ በእምነት ከጸደቅን በእግዚአብሔር ዘንድ በጌታችን በኢየሱስ ክርስቶስ ሰላምን እንያዝ፤” (ሮሜ. 5:1) እንዲሁም ገላ. 3:34 ተመልከት።

ሐ. በክርስቶስ ደም ነው። “ይልቁንስ እንግዲህ አሁን በደሙ ከጸደቅን በእርሱ ከቁጣው እንድናለን።” (ሮሜ 5:9)

መ. በመንፈስ ቅዱስ ነው። “ያን መንፈስም፤ በጸጋው ጸድቀን በዘላለም ሕይወት ተስፋ ወራሾች እንድንሆን፤ በመድኃኒታችን በኢየሱስ ክርስቶስ በእኛ ላይ አትርፎ አፈሰሰው። ቃሉ የታመነ ነው።” (ቲቶ. 3:6-7)

ሠ. በጌታ በኢየሱስ ክርስቶስ ስም ነው። “ከእናንተም አንዳንዶቹ እንደ እነዚህ ነበራችሁ፤ ነገር ግን በጌታ በኢየሱስ ክርስቶስ ስም በእምላካችንም መንፈስ ታጥባችኋል፤ ተቀድሳችኋል፤ ጸድቃችኋል።” (1ቆሮ. 6:11)

34▶ ተቀድሰሃል (ቅዱስ ነህ)

▶ “ከእናንተም አንዳንዶቹ እንደ እነዚህ ነበራችሁ፤ ነገር ግን በጌታ በኢየሱስ ክርስቶስ ስም በእምላካችንም መንፈስ ታጥባችኋል፤ ተቀድሳችኋል፤ ጸድቃችኋል።” (1ቆሮ. 6:11)

▶ “...በክርስቶስ ኢየሱስ ለተቀደሱት፤ የእነርሱና የእኛ ጌታ የሆነውን የጌታችንን የኢየሱስ ክርስቶስን ስም በየስፍራው ከሚጠፋት ሁሉ

ጋር ቅዱሳን ለመሆን ለተጠሩት፤” (1ቆሮ 1:2)

መቀደስ ግለት ለእግዚአብሔር መለየት ግለት ስለሆነ፤ ከጸደቅንበት ጊዜ ጀምሮ እግዚአብሔር የቅድስናውን ሥራ በእኛ ውስጥ እየሠራ ነው። ይህ በሕይወት እስካለን ድረስ የማያቋርጥ ሥራ ነው። (1ተሰሎ. 5:23) እግዚአብሔር የቅድስናን ሥራ በእኛ ውስጥ የሚሠራው፡-

ሀ. በመንፈስ ቅዱስ ነው፤ “ነገር ግን አሕዛብ በመንፈስ ቅዱስ ተቀድሰው የተወደደ መስዋዕት ሊሆኑ፤ ለእግዚአብሔር ወንጌል እንደ ካህን እያገለገልሁ፤ ለአሕዛብ የክርስቶስ ኢየሱስ አገልጋይ እሆን ዘንድ ከእግዚአብሔር በተሰጠኝ ጸጋ ምክንያት ተመልሼ ላሳስባችሁ ብዬ በአንዳንድ ቦታ በድፍረት ጸፍሁላችሁ።” (ሮሜ. 15:16) እንዲሁም 1ኤፕ. 1:2 ተመልከት።

ለ. በክርስቶስ ነው። “በቆሮንቶስ ላላች እግዚአብሔር ቤተ ክርስቲያን፤ በክርስቶስ ኢየሱስ ለተቀደሱት፤ ለእነርሱና የእኛ ጌታ የሆነውን የጌታችንን የኢየሱስ ክርስቶስን ስም በየስፍራው ከሚጠሩት ሁሉ ጋር ቅዱሳን ለመሆን ለተጠሩት፤” (1ቆሮ. 1:2)

ሐ. በቃሉ ነው። “አሁንም እግዚአብሔር ያንጻችሁ ዘንድ በቅዱሳንም ሁሉ መካከል ርስትን ይሰጣችሁ ዘንድ ለሚችል ለጸጋው ቃል እደራ ሰጥቻችኋለሁ።” (ሐዋ. 20:32)

መ. በእምነት ነው። “የኃጢአትንም ስርየት በእኔም በማመን በተቀደሱት መካከል ርስትን ያገኙ ዘንድ፤” (ሐዋ. 26:17) እንደ ክርስቶስ ፈቃድ በመንፈስ ቅዱስ ምሪት በቅድስና እንደ ቃሉ መኖር ያለብን ለዚህ ነው። የቅድስናን አስፈላጊነት ቢናገር የጌታ ቃል እንዲህ ይላል። “ከሰው ሁሉ ጋር ሰላምን ተከታተሉ ትቀደሱም ዘንድ ፈልጉ፤ ያለ እርሱ ጌታን ሊያይ የሚችል የለምና።” (ዕብ. 12:14)

▶“ልጁ በብዙ ወንድሞች መካከል በኩር ይሆን ዘንድ፣ አስቀድሞ ያወቃቸውን፣ የልጁን መልክ እንዲመስሉ አስቀድሞ ደግሞ ወስኖአልና፤ አስቀድሞም የወሰናቸውን እነዚህን ደግሞ ጠራቸው፤ የጠራቸውንም እነዚህን ደግሞ አጸደቃቸው፤ ያጸደቃቸውንም እነዚህን ደግሞ አከበራቸው።” (ሮሜ. 8:29)

▶“የዚያንም የመሬታዊውን መልክ እንደ ለበስን የሰማያዊውን መልክ ደግሞ እንለብሳለን።” (1ቆሮ. 15:49)

እግዚአብሔር በራሱ መልክና አምሳል ነበር የፈጠረን ነገር ግን ያ በኃጢአት ምክንያት ስለ ተበላሽ የእርሱን መልክ እንድንመስል በክርስቶስ ኢየሱስ ደም አጥቦ አነጻጽ። ዕቅዱና ውሳኔው የክርስቶስ መልክ በእኛ ውስጥ እንዲታይ ነው። ይህ ማለት ክርስቶስ አብን ለዓለም እንዳሳየ፤ (ዮሐ. 14:9) እኛ ደግሞ ክርስቶስን ለዓለም እንድናሳይ ነው።

36▶ የክርስቶስ ክብር ማንጸባረቂያ ሆነሃል

▶“እኛም ሁላችን በመጋረጃ በማይከደን ፊት የጌታን ክብር እንደ መስተዋት እያብለጧለን መንፈስ ከሚሆን ጌታ እንደሚደረግ ያን መልክ እንመስል ዘንድ ከክብር ወደ ክብር እንለወጣለን።” (2ቆሮ. 3:18)

▶“...ሙሴም ከተራራው በወረደ ጊዜ እግዚአብሔር ከእርሱ ጋር ስለ ተነጋገረ የፊቱ ቁርበት እንዳንጸበረቀ አላወቀም ነበር።” (ዘጸ. 34:29)

▶“በሸንጎም የተቀመጡት ሁሉ ትኩር ብለው ሲመለከቱት እንደ መልአክ ፊት ሆኖ ፊቱን አዩት።” (ሐዋ. 6:15)

ሙሴ የእግዚአብሔርን ክብር እንደ መስተዋት እንዳንጸባረቀ እኛም የእርሱን ክብር ማለትም ቅድስናውን፣ ጽድቁን፣ ፍቅሩን፣ ርህራሄውን፣

ቸርነቱንና የመሳሰሉትን ሁሉ ለሌሎች እንድናገጸባርቅ መንፈስ ቅዱስ በልባችን ውስጥ ይሠራል። ይህን የሚያስችለን ኃይል ከእርሱ የሚመጣ ሲሆን ፈቃደኝነቱ ከእኛ ይጠበቃል። “ነገር ግን የኃይሉ ታላቅነት ከእግዚአብሔር እንጂ ከእኛ እንዳይሆን፤...” (2ቆሮ. 4:7)

37▶ እግዚአብሔር በአንተ ደስ ብሎታል

▶“ነገር ግን እግዚአብሔር ባንቺ ደስ ብሎታልና...” (ኢሳይ. 62:4)

▶“እምላክሽ እግዚአብሔር በመካከልሽ ታዳጊ ኃያል ነው፣ በደስታም ባንቺ ደስ ይለዋል፣ በፍቅሩም ያርፋል፣ በእልልታም ባንቺ ደስ ይለዋል ይባላል።” (ሰፎ. 3:17)

▶“በዚያን ሰዓት ኢየሱስ በመንፈስ ቅዱስ ሐሄት አደረገና፡- የሰማይና የምድር ጌታ አባት ሆይ ይህን ከጥበበኞችና ከእስተዋዮች ሰውረህ ለሕጻናት ስለ ገለጥህላቸው አመሰግንሃለሁ፤ አዎን አባት ሆይ፣ ፈቃድህ በፊትህ እንዲህ ሆኖአልና።” (ሉቃ 10:21)

“እግዚአብሔር በቃል ኪዳን የታመነ ነው፤

እርሱ የሚያደርገው ሁሉ መልካም ነው።”

(መዝ. 145:13 አዲሱ ትርጉም)